

## మనసు

“అరవై యేళ్ళు దాటి, రిటైరయిన తర్వాత బ్రతికి వుండడమే పెద్ద తప్ప...” అనుకున్నాను నేను చిరాకుతో, ఆ ఫోటో ముందు కూర్చుని పగిలిపోయిన అద్దం పెంకులను ఏరుతూ...

పెద్ద అవసరం వచ్చిన వాడిలా కుర్చీ వేసుకుని మరీ పెక్కి ఎక్కి దాన్ని క్రింద పడేసిన కుర్రవెధవ నా ప్రక్కనే కళ్ళు పెద్దవివేసుకుని చూస్తూ నిలబడ్డాడు. గాజు పెంకులను ఏరుతూవుండగా ఒక బేడువంటి గాజుముక్క వ్రేలికి గీరుకుపోయి నా చిరాకును సహస్రాధికం చేసింది. గారడీచూస్తున్నవాడిలా నిలబడిన ఆ కుర్ర వెధవను ఉద్దేశించి కోపంగా “నువ్వు అవతలికి పో ముందు” అని అరిచాను. వాడు బొత్తిగా భయ భక్తులులేని శుంఠ... అనవసరంగా నవ్వుతూ నన్ను మరింత ఉడికిస్తూ లోపలికి వెళ్ళాడు.

చాలా ఓపికగా గాజు పెంకులు ఏరి బయటపారబోసి ఆ ఫోటోను చేతిలో వుంచుకుని వాలుకుర్చీలో కూలబడాను మనసంతా ఎవరిమీదో, ఎందుకో తెలియని ఉక్రోశంతో, కసితో నీండిపోయివుంది.

నేను ఏళ్ళతరబడి పెద్ద పదవిలో తీవిగా, దర్జాగా కాలం గడిపి సంవత్సరం క్రిందటనే రిటైరయినాను. అంతకాలమూ మధ్యందిన మార్తాండునివలె ఒక వెలుగు వెలిగాను. అయినా ఎప్పటికీ సూర్యుడులా నడినెత్తినే ఉండిపోవడం సాధ్యం కాదుగదా! ఈ సూర్యుడు ఉద్యోగ విరమణచేసి పెనన్ తీసుకోవలసి వచ్చింది. సరే తప్పదు కాబట్టి సోమరిగా యింటి పట్టిన కూర్చుండి పోయాను. కాని నాకు మనశ్శాంతిలేదు. వారం రోజులనుంచీ యీ వానరసేన వచ్చిపడింది. దానితో మరీ చీకాకు పడిపోతున్నాను.

'వానర సేన' లోపల హడావిడిచేస్తున్నది. వాళ్లు మొత్తం ఆరుగురు. అందరికన్నా పెద్దవాడు రాజు. మా పెద్దమ్మాయి కొడుకు. ఫిప్పుఫారం పరీక్షలు వ్రాసి వాడు సెలవుల్లో యిక్కడికి వచ్చాడు. జుట్టు మొహం మీద పడుతూవుండగా ఎప్పుడూ గంభీరంగా ఏదో ఆలోచిస్తూవుంటాడు. మొదట్లో ఏ వేదాంతిగానో తయారవుతాడని అనుకున్నాను. కాని వాడు నా అంచనాలన్నీ తలక్రిందులుచేసి 'మెకానిక్'గా తయారైనాడు. ఎప్పుడూ ఎలక్ట్రిక్ బల్బులు తీసి మళ్ళీ పెట్టడం వ్యూజులు పోతే వెయ్యడం, వైరుతో ఏవేవో పనులుచేస్తూ వుండటం ఫ్యానులూ, రేడియోలూ, విప్పి మళ్ళీ బిగిస్తూ వుండటం యిటువంటి పనులలో వాడు ఆరితేరినవాడు. మునుపెప్పుడో ఒకసారి సెలవులకువచ్చి వాడు యిక్కడే వుండగా ఒకరోజు రాత్రి అందరూ భోజనాలముందు కూర్చున్న వెంటనే వ్యూజుపోయింది కాబోలు లెట్టు టప్పున ఆరిపోయాయి. ఇల్లంతా అందకారం అలుముకున్నది. అప్పుడు వాడు పెద్దగా "ఎవరూ కదలకండి. ఒక్క క్షణంలో అంతా సరిచేస్తాను." అంటూ తన పెట్టె దగ్గరికి వెళ్ళి టార్చి తీసుకుని పనిముట్లు తీసుకొని వెళ్ళి క్షణంలో లెట్టు వెలిగించాడు. అప్పుడు నా కొడుకూ, కోడలూ, నా మూడో కూతురూ, మా ఆవిడా వాణి తెగ మెచ్చుకుని ఒకటే మురిసిపోవడం... దాంతో వీడు గొప్ప వినయం నటిస్తూ "మీరు నన్నంతగా పొగడకండి. నేను నా ధర్మం నెరవేర్చానంతే" అన్న ధోరణిలో మాట్లాడటమూ నాకు బొత్తిగా నచ్చలేదు. తేలికగా చప్పరించి "ఈ పనులకు బాగానే పనికొచ్చేట్టున్నావు. ఇంకేం? చదువు మానేసి స్కూల్డ్రైవర్లూ, రెంచీలూ పట్టుకుని యిళ్ళవెంట తిరగడం మంచిది. మీ అమ్మకూ, నాన్నకూ ఈ చదువు పేరుతో డబ్బు దండగ ఎందుకు?" అన్నాను. అలా అని వాడిమొహం వంక చూసి గతుక్కుమన్నాను. వాడు ఆ మాటలు విని కూడా పరమహంసలాగా చిరునవ్వు నవ్వుతూ కూర్చున్నాడు. పైగా మా ఆవిడ మనుమడిని వెనక వేసుకుని వస్తూ "చాలెండి... ఏంమాటలండి మరీనూ. ఇవాళ అన్నాలవేళా చీకట్లో చిందులాట తప్పించాడు బంగారు తండ్రి... వాడికి పనిముట్లు పట్టుకుని యింటింటికి తిరగవలసిన ఖర్మ పట్టలేదు... వాడు ఏ కలెక్టరో అయి తీరుతాడు. చచ్చులో నూత్రం వాడు వెనుకబడ్డాడనుకుంటున్నా

రేమో! అల్లుడు నాతో చెప్పాడు... వీడే కాసులో అన్నింటా పస్తుట...  
 పైగా ఇలా లెట్టుపోతే ప్రతిసారీ ఎవరోవచ్చి బాగుచేసి పొయ్యేవరకూ  
 గతిలేదు... ఒక్కోసారి పూటల తరబడి లెట్టులేక బాధపడలేదూ మనం?  
 మళ్ళీ చూడబోతే యింట్లో అందరూ బి. వీ. లూ ఎం. ఏ. లూ ప్యాసై  
 ఉద్యోగాలు చేస్తున్నారు. వెధవది ప్యూజుపోతే వేసే దిమ్మలేదు. ."  
 అంటూ పెద్ద దండకం చదివింది. వాడు ఆమెను పూరిగా మాటాడ  
 సెచ్చి "నువ్వూరుకో అమ్మమ్మా! తాతయ్య ఏదో అన్నాడే అనుకో...  
 పెద్దవాడు... ఆయన అలా దీవిస్తేనే మంచిది" అన్నాడు. దానితో మిగి  
 లిన వాళ్ళంతా విరగబడి నవ్వడం నాకు మతిపోయినంత పనయింది.

లోపల చరిత్రగతిని మార్చివేసే యుద్ధం వంటిదేదో జరుగు  
 తున్నది. గబగబా లేచి వెళ్ళాను. ఒకరిమీద ఒకరు పడి దొరుకుంటూ  
 రొప్పతూ రోజుతూ పోట్లాడుకుంటున్నారీదరు. ఆ యిదరికీ ఏడో సంవ  
 త్సరం నడుస్తున్నది. ఒకడు మా అబ్బాయి రాజశేఖరం కొడుకు.  
 మరొకడు మా పెద్దమ్మాయి రెండో కొడుకు. నేను ఇద్దరినీ చెరోరక్కా  
 పుచ్చుకుని విడదీసి "వెధవలారా! ఎందుకలా కొట్టుకు చస్తున్నారు?..."  
 అని అడిగాను. వారిలో ఒకడు నవ్వుతూ "ఊరికే తాతయ్యా! వాడు కుస్తీ  
 పడదాం రమ్మన్నాడు... సరేనన్నాను. అంతే" అన్నాడు. నాకు ఒళ్లు  
 మండిపోయింది. ఉక్రోషంకొద్దీ వెరొకటి అంటించి "పొండి గాడిదలారా?"  
 అంటూ మళ్ళీహాల్లోకివచ్చి కూలబడ్డాను. ఆఫోటో చేతిలోకి తీసుకున్నాను.  
 అందులో మా కుటుంబం అంతా వుంది. పిల్లలు మినహా మొత్తం ఏడు  
 గురు. మా పెద్దబ్బాయి పెళ్ళినాటి ఫోటో అది. వాడిపేరు రాజశేఖరం.  
 ఎమ్.ఇ. ప్యాసై ఇక్కడే పనిచేస్తున్నాడిప్పుడు. వాడి భార్య హైస్కూల్లో  
 టీచరు. ఆమె పేరు రమ. ఆమె అంటే నాకు చాలా అభిమానం. ఆ  
 ప్రక్కనే వున్నది మా పెద్దమ్మాయి సుజాత. ఆమె భర్తతో సహా  
 భిలాయ్లో వుంటున్నది. అప్పుడప్పుడు తప్ప తరచుగా యిక్కడికి  
 రాదు. ఆమె ప్రక్కనే రెండు జడలు గుండెలమీదికి వేసుకుని వున్నది  
 వనజ. మా రెండో కూతురు ఆమె భర్త బెంగుళూరులో కాలేజీ లెక్చరరు.  
 ఆమె దగ్గరి నుంచి నాలుగు నెలల క్రిందట ఉత్తరం రాగానే మా ఆవిడ  
 ఒకటే సంబరపడేపోతూ వెళ్ళిందక్కడికి. 'కాన్పుకు పుట్టింటికి పంప

వయ్యా అంటే, అల్లుడు 'ఇదేం మొదటి కాన్సు కనుకనా? సనేమిరా వీలేదన్నా' డుట. అందుకని ఆమె నామానాన నన్నాదిలేసి తను అక్కడే ఉండిపోయింది. పెగా అభిమానం అంతా ఒకబోస్తూ మూడు రోజులకో ఉతరం రాసి పడేస్తుంది. ఆరోగ్యం జాగ్రత్తగా చూసుకోమని నాకూ, నన్ను జాగ్రత్తగా చూసుకోమని మిగిలిన వాళ్ళకూ హితబోధలుచేస్తుంది. మా మూడో అమ్మాయి ఫోటోలో మూతి చిత్రంగా పెట్టింది. బహుశా ఎవరినన్నా వెక్కిరిస్తున్నదేమో! ఆమె కింకా పెళ్ళికాలేదు. 'పెళ్ళి'సంగతి ఎత్తినప్పుడల్లా అందర్నీ దులిపేస్తూ వుంటుంది. ఆ ప్రసక్తి తెచ్చామో ఖర్మ కాలిందన్నమాటే. ఒక పెద్ద తుఫాను... ఉప్పెన... వొచ్చిపడి నట్టే. హక్కులు, స్వాతంత్ర్యం. కాళ్ళమీద నిలబడటం, ఈ వదాలు వందలా వేలుగా ఆమె నోటోనుంచి నిజంగా ఉప్పెనలాగేవచ్చి మన లను ముంచెత్తివేస్తాయి. కాని, దాని తెలివితేటలు నన్ను ఎల్లప్పుడూ ముగ్ధుణిచేస్తూ వుంటాయి. అది ఈ యీడుకే ఎం.వి. ప్యానె స్థానిక స్త్రీల కళాశాలలో లెక్చరరుగా వుంటున్నది. పెగా అడపాదడపా వ్యాసాలూ, కథలూ వ్రాసి కొంత పేరు తెచ్చుకున్నది కూడా.

నేను ఫోటో ప్రక్కనేవుంచి నిట్టూర్చాను. ఏమీ తోచడంలేదు. ఇప్పుడేకాదు. ఉద్యోగ విరమణ చేసిన ఆ క్షణంనుంచి నాకు ఏమీ తోచడంలేదు. కాకపోతే మా ఆవిడ వుండగా కొంత మనశ్శాంతి ఉండేది. ఆమె ఆదరణలో అన్నీ మరిచిపోయి విశ్రాంతి తీసుకునేవాణ్ణి. పెద నిద్రగన్నేరు నీడలా ఆమె నన్ను సేదదీర్చి మనసుకు విశ్రాంతి, ఆహ్లాదమూ కలిగించేది. పెగా యీ వానర సేనలేకపోతే యిల్లంతా నిశ్శబ్దంగా ఉండేది. అటూయిటూ హడావిడిగా ఎగురుతూ పిచ్చుకలుచేసే సవ్వడి తప్ప మరే శబ్దమూ వినిపించేదికాదు. హాయిగా దినపత్రిక చేతిలోకి తీసుకుని ప్రత్యక్షరమూ చదివి ఆనందిస్తూ ఉండేవాణ్ణి. అందువల్ల అనేక దేశాలు తిరిగినటూ, అనేక విషయాలు చూసినటూ అనుభూతి కలిగేది. ఈ వానర సేనవచ్చి పడినప్పటినుంచి అదీ వీలుపడటంలేదు. పేపరు చేతిలోకి తీసుకునేసరికి ఏదో రొద, గొడవ ప్రారంభం. . . . దానితో చదువు ముందుకు సాగదు.

ఉదయం తొమ్మిది గంటలకే యింట్లో వంటావార్చు అయిపోతుంది. తొమ్మిదిన్నరకల్లా మా మూడో అమ్మాయి పుస్తకాలు తీసుకుని చెప్పలు చప్పుడు చేసుకుంటూ కాలేజీకి వెళ్ళిపోతుంది. తొమ్మిదిముప్పాపు అయ్యేసరికి రాజశేఖరం టై సరుకుంటూ, బూటు చప్పుడు చేసుకుంటూ వెళ్ళి స్కూటర్ స్టార్టుచేసి హోరన్ మ్రోగిస్తాడు. లోపలి గదిలోనుంచి "వొస్తున్నాను సార్! కొంచెం గుర్రాన్ని కట్టేయండి" అని సమాధానం చెప్పి మా కోడలు బయలుదేరి వచ్చి "స్కూలుకు వెళ్తున్నాను మామయ్యా!" అని నా అనుమతి కోసమే అన్నట్టు ఒక్క క్షణం నిలబడుతుంది. నేను నవ్వుతూ తల వూపుతాను. అప్పుడామె భర్తతోపాటు స్కూటర్ మీద స్కూలుకు వెళ్ళిపోతుంది. పరాయి యింట పుట్టిన పిల్ల అయినా కోడలు అంటే నా కందుకే అభిమానం... ఆమెకు తప్ప ఎవరికీ యింట్లో 'ముసలి ముండావాడు పడివున్నాడు; కనీసం చెప్పివెడదా'మనే జ్ఞానం బొత్తిగా లేదు.

అలా పది కొట్టేసరికల్లా అందరూ ఎవరివాటికి వారు బయలుదేరి వెళ్ళిపోతారా? నేనొక్కణ్ణే యింట్లో మిగిలిపోతాను. చేసేందుకా పని ఏమీ ఉండదు. నిద్రపోదామంటే ఎంత ప్రయత్నించినా కళ్ళు మూతలుపడవు. నా భార్య గుర్తుకువస్తుంది. చిరునవ్వులుచిందే ఆ ముఖం... వయస్సు మళ్ళినా తగ్గని శరీర లావణ్యమూ... .. నా వట్ట నెరపిన ప్రేమాభిమానాలూ గుర్తువచ్చి ఆమె లేని బాధను మరింత ఎక్కువ చేస్తాయి. అప్పుడు నా హృదయంలోని బాధనంతటినీ కాయితంమీద వ్రాసి ఆమెకు ఉత్తరం పోస్టు చేద్దామనిపిస్తుంది. నాలుగు రోజుల క్రిందట వ్రాసిన ఉత్తరంలో "నువ్వు లేకపోవడం వల్ల నేను పడుతున్న బాధ ఎలా చెప్పను? ఇక్కడ ఎవరూ, నన్నూ నా ఉనికినీ గుర్తించడమేలేదు. కేవలం కాపలాకుక్కలాగా యింట్లో పడివుంటున్నాను. ఇంకా నువ్వు రావెందుచేత? అమ్మాయి ప్రసవించి ఇన్నాళ్ళయినా నువ్వరాని కారణం ఏమిటి? నువ్వు కూడా యీ రిటైరయిన ముసలివాణి మరచి పోతున్నట్లున్నావు" అని వ్రాశాను. దానికి సమాధానంలేదు నిజమేమరి... ఎవరికి మాత్రం నామీద గౌరవం ఎందుకుంటుంది? అందరూ సంపాదన

పరులైనారు. ఆడా, మగా అందరూ ఎవరిపాటికి వారు ఉద్యోగాలుచేసి  
 స్వతంత్రంగా డబ్బు సంపాదిస్తున్నారు. మావాడికేమో అయిదు వందలు  
 పెమాచే జీతం... కోడలికేమో రెండువందలకు తక్కువ ఉండదు. మా  
 మూడో అమ్మాయికి సరేసరి మూడువందల చిల్లర... ఎవరి బ్యాంక్  
 అకౌంట్లు వారికున్నాయి. నా ముష్టి పెనన్ డబ్బు ఎవరికి కావాలి?  
 ఇంటి ఖర్చులలో కూడా నయాపెసా అయినా నా డబ్బు పడేందుకు  
 వీలేదు. ఈ ప్రపంచంలో మనిషిమీద గౌరవాభిమానాలు డబ్బునుబట్టే  
 కొంతవరకూ పుట్టుకుని వస్తువుంటాయి. నేను ప్రతినెలా పెనన్ తీసు  
 కుని వచ్చే దోవలోనే బ్యాంకులో నాపేర జమకట్టి యింటికి వచ్చేస్తాను.  
 ఎవరికైనా డబ్బు కావలసివస్తుందేమో, నా ఆరువేల రూపాయల  
 బ్యాలెన్స్లోనుంచి డ్రా చేసి 'షెన్' అవుదామని నాకు మహా కోరికగా  
 వుంది. కాని ఆ అవకాశంరానిదే ఏం చేయను? మొన్నటికి మొన్న ఏం  
 జరిగిందనుకున్నారు? మా అమ్మాయితో బుద్ధిపౌరపాటున గడ్డితిని ఇలా  
 అన్నాను. "నీకు ఒక నెకెసు చేయిదామనుకుంటున్నానే అమ్మడూ, నా  
 డబ్బుతో." నా మాటలు విని ఆది చిత్రంగా చూసి "ఏమిటి? నెకెసా?  
 నాకా? ఇప్పుడా? గోలు కంట్రోల్ ఉందని తెలీదూ? బంగారం కొని  
 పెట్టుకోవడం అంటే దేశ ద్రోహమని అరం. నీకా ఆలోచన వుంటే  
 యింతటితో కట్టిపెట్టు..." అన్నది. దానితో నా నోట మాట రాలేదు.

ఒకనాడు పెనన్ డబ్బు బ్యాంకులో జమకడుతూ ఉండగా ఒక  
 ఆలోచన వచ్చింది. వీల్ డ్రాల్ ఫారం తీసుకుని పూర్తిచేసి సంతకం చేసి  
 గుమాస్తాచేతి కిచ్చాను. అతడు నన్ను బాగా ఎరిగినవాడు. ఒక్కసారిగా  
 తలఎత్తి చూసి, "మూడువేల రూపాయలా?" అని అడిగాడు. నేను  
 గొప్పగా నవ్వుతూ, "అవునయ్యా! కావలసి వచ్చింది. ఇంట్లో కొన్ని  
 అవసరాలు అనుకోకుండా వచ్చిపడ్డాయి." అన్నాను. అతడు టోకెన్  
 యిచ్చాడు. చాలా ఏళ్ళతర్వాత మొట్టమొదటిసారిగా డబ్బు తీసుకోవడం  
 కోసం క్యాష్ క్యాబిన్ ముందు టోకెన్ చేతిలో ఉంచుకుని గర్వంతో నిల  
 బడాను. తర్వాత అంతడబ్బూ తీసుకుని లాల్చీ జేబులో ఉంచుకుని  
 ఎక్కొంటు బుక్ తో యింటికి వచ్చి నిట్టూర్చి కుర్చీలో కూర్చున్నాను.

అప్పుడు మావాడు ఎక్కడికో వెళ్ళబోతున్నాడల్లేవుంది, ముందు హాల్లోకి వచ్చాడు. నా పిలుపువిని "ఏమిటి నాన్నా?" అంటూ నాదగ్గరికి వచ్చాడు. నేను నిర్లక్ష్యం నటిస్తూ, "అదుగో! ఆ బ్యాంకు పుస్తకంలో నిలవ ఎంత వుందో చూసి చెప్ప ఒకసారి.." అన్నాను. వాడు పుస్తకం చేతిలోకి తీసుకుని "మూడువేల చిలరవుంది... ఇవాళ మూడువేలు విత్త్రా చేసినట్లున్నది యిక్కడ..." అన్నాడు. వాడు "అంతడబ్బు ఎందుకు తీసుకున్నారు? ఏ అవసరం వచ్చింది?" అని అడుగుతాడేమో అని ఎదురు చూశాను. కాని, అదేం చిత్రమో, వాడు 'ఎందుకు?' అని అడగనే లేదు. పైగా పుస్తకం అక్కడ పడేసి పోబోయాడు. నాకు ఉన్నట్టుండి చిరాకు పుట్టుకువచ్చింది. కోపంతో "అవును... మూడు వేలూ తీసుకున్నాను. వూరికే బజారునపోయేవాళ్ళను పిలిచి పంచిపెడదామని అనుకుంటున్నాను." అని అరిచాను. నా కేకలు విని చిత్రంగాచూసి భార్యను కేకవేసి పిలిచి "రమా! నాన్న గారికి ముందు కాఫీ యివ్వు... ఎందుకో చిరాగ్గా వున్నారు" అని చెప్పి వెళ్ళిపోయాడు. అంతే మర్నాడే ఆ మూడు వేలూ తీసుకుపోయి మళ్ళీ బ్యాంకులో జమకిట్టి వచ్చాను. ఆ గుమాస్తా నవ్వి అదోలా చూడగా, 'ఆడబ్బుతో అవసరం లేకపోయింది.' అన్నాను. అతడు "అవునుసార్! ఈ డబ్బుతో ఏం పని మీకు? మీ అబ్బాయి ప్రయోజకుడూ, మంచివాడూనూ. హాయిగా పెద్దతనంలో వాళ్ళుమిమ్మల్ని సుఖపెడుతున్నారు. మా వాడూవున్నాడు. బి.యస్సీ మూడుసార్లు తప్పి కూర్చున్నాడు. ఇక పరీక్షకు కూడా వెళ్ళనంటున్నాడు. వెధవన్నే హాలూ, తిరుగుళ్ళూ... ఇంకేం బాగువడలాడు.." అంటూ తన సొద చెప్పకు పోయాడు.

\*

\*

\*

అయ్యా! ఈ వానరసేన లోపల ఏదో కొంప ముంచింది మళ్ళీ... పరిగెత్తుకుంటూ లోపలికి వెళ్ళి శిలా ప్రతిమలా నిలబడిపోయాను. అక్కడ ఒక ప్రక్క రాజు చాలా దీక్షతో గ్రమపోను బాగుచేస్తున్నాడు. ఏ భాగాని కాభాగం విడదీసి నేలమీద పరిచిపెట్టాడు. వాడి తమ్ముళ్ళు యిద్దరు మరోప్రక్క కూర్చుని ఖరీదైన పుస్తకాలలో బొమ్మలుచింపి

ముక్కలు చేస్తున్నారు. మా రెండో అమ్మాయి సంతానం ఆయిదేశ్క  
 పిల్లవాడూ, ఏడేశ్క పిల్లదీ కలిసి సబ్బుసగం అరగదీసి నీళ్ళలో కలిపి ఏవో  
 పులలతో బుడగలు వూదుతూ గదినంతటినీ వాటితో నింపే ప్రయత్నం  
 చేస్తున్నారు. ఇందాక ఫోటో ఆదం పగలగొట్టిన కుర్రవెధవ లోపలి  
 నుంచి టూత్ పేస్టు ట్యూబ్ తెచ్చి అంతా పిసికి నేల అంతా ఖరాబు  
 చేసి 'యింకేమి మిగిలవుందా?' అని చూస్తున్నాడు.

చెప్పొద్దూ, నాకు అరికాలిమంట నెత్తికెక్కింది. కోపం వట్టలేక  
 ఒక్కొక్కళ్ళనూ లేవదీసి వీధిలోకి దింపి వచ్చాను. చివరకు రాజు  
 చెయ్యి పట్టుకుని లేవదీసి "నువ్వుకూడా పద వెధవా!" అన్నాను. వాడు  
 నివ్వెరపోయి చూస్తూ, "ఎక్కడికి తాతయ్యా?" అని అడుగుతూనే  
 వున్నాడు. నే నదేమీ వినిపించుకోకుండా వాణ్ణి చేతులలో పనిముట్లతో  
 సహా బర బరా యీడ్చుకుపోతూ "పెద్దవాడివై వుండి వాళ్ళు అంత  
 రచ్చచేస్తూవుంటే చూస్తూ కూర్చున్నందుకు యిదేశ్క నీకు..." అంటూ  
 వీధిలోకి తీసుకుపోయాను. ఆ తర్వాత వీధి తలుపు గడియ వేసి పెద్దగా  
 "ఫోండి వెధవలారా! ఎత్తైనా ఊరేగండి.." అని అరిచాను. వొంటి  
 మీద చొక్కా అయినా లేకుండా కేవలం లాగులతో వీడుపు ముఖాలతో  
 నిలబడ యిద్దరు కుర్ర వెధవలను చూసినా నాకు జాలి కలగలేదు.  
 ముందు హాలో కుర్చీలో కూర్చున్న నాకు రాజు వాళ్ళందర్నీ సముదా  
 యించి వెంట నడిపించుకు పోవడం కనిపించింది. కాని ఆ కాస్సేపూ  
 నా మనసు రాయిచేసుకున్నాను. అలాగే కొంచెంసేపు కళ్ళు మూసుకుని  
 పడుకున్నాను. లోపల ఏమీ సవ్వడిలేదు. ఒక ఒంటరి పిచ్చుక ఏమిటో  
 గొణుగుతున్నది. ప్రక్కయింట్లో రేడియోలో ఏదో పాట వినిపిస్తున్నది.

దాదాపు పది నిముషాల తర్వాత మనసులో ప్రారంభమైన  
 ఆరాటం క్రమంగా అధికం అయింది. వొంటిమీద చొక్కా కూడా లేని  
 ఆ యిద్దరు కుర్ర కుంకలూ ఆ చిన్న పిల్లా, దాని మెడలో గొలుసూ  
 గుర్తుకు రాగానే ఒక విధమైన భయం కలిగింది. వారు నెలపులకు ఆట  
 విడుపుగా ప్రతి సంవత్సరం యీ వూరికి రావడం, యిక్కడే  
 నెలపులన్నీ గడిపి తిరిగి స్కూళ్ళు తెరచేవేళకు వెళ్ళడం చాలా యేళ్ళుగా

జరుగుతున్నది. నా చిరాకుకొద్దీ ఆలా చేశానేగాని, పసివాళ్ళు కోపం తెచ్చుకుని తమ తల్లిదండ్రులతో జరిగింది జరిగినట్టు చెప్పి వేసిన పక్షంలో యింకేమయినా వుందా? అల్లుళ్ళకూ, కూతుళ్ళకూ కోపం ముంచుకురావచ్చు. అప్పుడు వారు "మేము పిల్లలకు నెలపులుకదా అని స్థలం మార్చుకోసం...అదీ ముసలామె ప్రాధేయవడితే పంపించాముగాని మాకు బరువైకాదు. ఇక్కడ వారికి తిండికీ బట్టకూ లేకనూ కాదు. ఇలా చేశారు కాబట్టి ఇక ఎప్పుడూ పిల్లలను పంపించము...మేమూ రామూ..." అని మంకు పట్టు పట్టవచ్చు. అబ్బో! ఆలోచించే కొద్దీ యీ వ్యవహారం ముదిరి చాలా మారం పోయేట్టుంది.

నేను వెంటనే లేచి యింటి తలుపులకు తాళంవేసి చెప్పలు తొడుక్కుని వరండా మెట్లు దిగి ఆవరణ గేటు తలుపులు తీసుకుని రోడ్డుమీదికి వచ్చాను. బయట ఎంత మహా తీవ్రంగా వుంది. సూర్యుడు క్రూరుడైన నియంతవలె సమస్త లోకాన్నీ తమ కోటి కోటి కిరణాలతో వేధిస్తున్నాడు. వెచ్చనిగాలి వేగంగా వీస్తున్నది. పిల్లల జాడ కనుచూపు మేరలో కనిపించలేదు. ఈ వెధవలెటుపోయాలో ఏమో! నాలో ఆదురా ఎక్కువయింది. ఈరాజు గొప్ప ఆరిందాలాగా వాళ్ళను ఎటు తోలుకు పోయాడో ఏమో! వాడొక పొగరుబోతు...

వాళ్ళు సాధారణంగా అప్పుడప్పుడు ప్రక్కయిళ్ళ పిల్లలతో కలిసి ఆడుకుంటూ వుండటం నాకు తెలుసు. కాని యింత ఎండవేళ ఆ యిళ్ళ తలుపులన్నీ మూసి బలవంతంగా పిల్లలను బంధించివేసి వడుకోబెట్టి వుంటారు తలులు. ఆ యిళ్ళలో ఎక్కడా పిల్లలు ఆవరణలలో తిరుగుతున్న అలికిడి లేదు. వీధి చివరిదాకా వెళ్ళి నేను మళ్ళీ వెనుదిరిగి వచ్చాను. మనసులో ఆందోళన మరింత ఎక్కువై పోయింది. గుండెలు దడదడ లాడాయి.

కాని ప్రహారీ తలుపు తీసుకుని లోపల ప్రవేశించి చూచానుగదా! వాళ్ళు వరసగా నైజుల వారీగా ప్రహారీ గోడ నీడలో కూలబడివున్నారు. ఫోటో అద్దం పగలగొట్టిన చిన్నవాడు — వీడి పేరు ఎప్పుడూ గుర్తు వుండదు నాకు. నోట్లో వ్రేలు వేసుకుని చీకుతూ కూర్చుని వున్నాడు.

ఆ ప్రక్కన మరొకడు—వంటిన చొక్కాలేనివాడు—నా వంక కళ్ళు పెద్దవి చేసుకుని చూస్తున్నాడు. వాడి పక్కనేవున్న చిన్నపిల్ల నన్ను చూడనట్టు నటిస్తున్నది. మరొకడు చేతిలో బొమ్మతోనే బైటికి వచ్చాడు కాబోలు బొమ్మను అటూ యిటూ తిప్పి చూస్తున్నాడు. రాజు మాత్రం చైర్యంగా “ఎక్కడికి వెళ్ళావు తాతయ్యా?” అని అడిగాడు.

నేను కొంచెం కోపంగా “మీ కోసమే. ఎండలో ఎక్కడికి వెళ్ళారో అని భయపడ్డాను. అయినా మీరు లోపలికెలా వచ్చారు?” అని అడిగాను. రాజు నవ్వుతూ “నువ్వు తలుపు దగ్గరికిలాగి వెళ్ళావు. మే మీ గోడ పక్కనే అవతల వైపు దాక్కుని వున్నామింతనేపూ...” అన్నాడు.

నా మనసు తేలిక పడింది. టూత్ పేస్టు పిసికి పాడువేసినవాడి వంక చూస్తూ చేతులు చాపాను. వాడు మొహం చింకి చేటంత చేసుకుని ఒక్క ఉదుటున వొచ్చి నా చేతులలో వాలాడు. దానితో అందరిలో హుషారు బయలుదేరింది. బిలబిలలాడుతూ నా వెనకనే వరండాలోకి వచ్చారు. నేను తాళంతీసి అందర్ని లోపలికి పంపించాను. రాజు వెళ్ళి వెళ్ళడంతోనే గ్రామఫోను విడిభాగాలముందు కూర్చుని పని ప్రారంభించాడు, “దీన్ని మరో అరగంటలో ‘ఫిట్’ చెయ్యాలి” అంటూ.

నేను వెళ్ళి మామూలుగా కుర్చీలో కూలబడి ప్రతిక చేతిలోకి తీసుకున్నాను. తర్వాత చాలాసేపు అలా చదువుతూ కూర్చుండి పోయాను. లోపల ఆ వానరమూక ఎంత అల్లరి చేస్తున్నప్పటికీ పట్టించు కోనేలేదు.

అంతలో ఎండ తగ్గింది. చల్లనిగాలి మళ్ళింది. లోపల రాజు గ్రామఫోను మళ్ళీ బిగించినట్టున్నాడు. “అన్ మిలో” ప్రీతమ్ అని పాట వినిపిస్తున్నది. “ఈ కుర్ర వెధవకు యింత పనివాడితనం వుండటం గొప్ప విశేషమే...” అనిపించింది. అవునుమరి... వూరికే తిని బలాదూరు తిరిగి చెడిపోకుండా ఏదో వ్యాపకం... పిల్లల విషయంలో అది మంచిదే.

తలుపు తీసిన చప్పుడు విని తల ఎత్తిచూశాను. మా మూడో అమ్మాయి, కాలేజీలో పరీక్షల డ్యూటీ అయింది కాబోలు, వచ్చేసింది.

'ఏం నాన్నా ! ఇవాళ ఉత్తరా లేమన్నా వచ్చాయా ?' అని అడిగింది జోళ్ళు చప్పుడు చేసుకుంటూ లోపలికి నడిచివెడుతూ.

నాకు వొళ్ళుమండింది. కోపంతో తల అడ్డంగా వూపాను. నాకు తెలుసు. ఏళ్ళు నన్ను కేవలం యింటికావలి కుక్కలాగా చూస్తున్నారు. మా అమ్మాయి లోపల ఆశ్చర్యంతో "హరి పిడుగులారా ! యిల్లంతా ఓకొలిక్కి తెచ్చినట్టున్నారే..." అంటున్నది. తర్వాత కొద్ది క్షణాల్లో మళ్ళీ హాల్లోకి వచ్చి కూర్చుని "అమ్మ దగ్గరినుంచి ఉత్తరంలేదు. ఎప్పుడొస్తుందో ఏమో!" అన్నది పెద్దగా.

నేను కోపంతో "ఆమెగారిప్పట్లో ఎలావుస్తుంది ? అక్కడివాళ్లే ఆమెకు ముఖ్యం... .." అన్నాను. మా అమ్మాయి ఎందుకో నవ్వింది. ఒక్క క్షణం ఆగి మళ్ళీ "ఈ కోతులు ఇల్లంతా ఎలా అడివిలా తయారు చేశారో చూశావా ?" అన్నది.

నేను వెంటనే చిన్న అబద్ధం ఆడేశాను. "నాకేం తెలుసు ? పొదుననగా ఒక స్నేహితుడి యింటికి వెళ్ళి నేనూ యిప్పుడే వస్తున్నాను. ఇంత సేపూ చదరంగంతోనే సరిపోయింది... వాళ్ళు యిప్పటిదాకా కదల నీయండే..."

కాని లోపలినుంచి పరుగెత్తుకువచ్చిన ఏడేళ్ళ కుర్ర వెధవ నా పరువు తీశాడు. "కాదు వీన్నీ ! తాతయ్య అబద్ధం చెబుతున్నాడు. ఆయన పొద్దుణ్ణింటి ఎక్కడికీ కదలేదు." అని చెప్పేశాడు.

నేను ముఖం కందగడలా చేసుకుని కూర్చున్నాను. మా అమ్మాయి ఆ విషయం వాదిలేసి నవ్వి లేచి నిలబడి, "ఇక యిల్లంతా బాగుచేసుకో వదూ... పొదు గూకుతున్నది". అంటూ లోపలికి వెళ్ళిపోయింది. నేను గభాలున వెళ్ళి నా పరువు తీసిన ఆ కుర్రగాడిద చెవులు రెండూపట్టుకుని పిండేశాను. వాడు కొంప మునిగినట్టు ఏడవటం సాగించాడు.

మరికొద్ది సేపట్లోనే స్కూటర్ యింటిముందు ఆగింది. ముందు కోడలు దిగివచ్చి నన్ను నవ్వుతూ పలకరించి లోపలికి వెళ్ళింది. తర్వాత మా వాడు తాళం చెవుల గుత్తి గిరగిరా తిప్పుకుంటూ లోపలికివచ్చాడు.

వాడికేం ? రాజా, ఇప్పుడు హాయిగా స్నానం చేస్తాడు. చక్కగా చలువ బట్టలు కట్టుకుని స్కూటర్ మీద కబ్బుకుపోతాడు. అక్కడ ఏవేవో పేపర్లు పుస్తకాలు చూసి ఏడున్నర ఎనిమిది గంటలకలా మళ్ళీ తిరిగి వచ్చేస్తాడు. అప్పుడు భోంచేసి హాయిగా నిద్రపోతాడు. మా అమ్మాయి తన గదిలో ఏదో చదువుకుంటూ పదిగంటల వరకూ మేలుకునే వుంటుంది. తర్వాత దాని గదిలోనూ లైటు వుండదు. ఇక నా ఒక్కడికే నిద్రపట్టదు. ఒకవేళ నిద్రపట్టినా అంతలోనే మెలకువ వచ్చేస్తుంది.

లోపల పిల్లమూక అంతా మామయ్య చుట్టూ చేరి ఆనాడు జరిగినదంతా నివేదిక సమర్పించారు. ఆ నివేదిక నిండా నా దుర్మార్గమైన నడవడీ, నా క్రౌర్యమూ తప్ప మంచి ఏమీలేదు. “తాతయ్య నన్ను కొట్టాడు” అని ఒకడూ, “తాతయ్య మమ్మల్ని కొట్టి యీడ్చుకు వెళ్ళి ఎండలో వీధిలోకి తోసేసి తలుపేసుకున్నాడు...” అని ఒకడూ చెబుతున్నారు. మావాడూ వింటూ ‘ఊఁ’ కొడుతున్నాడు.

వాడు కొద్దినిముషాల్లో యివతలికి వచ్చాడు. వాడు యింకా స్నానానికి సిద్ధం కాకపోవడం చూసి “ఇవాళ కబ్బుకు వెళ్ళవా ఏమిటి ?” అని అడిగాను.

వాడు కూర్చుంటూ “లేదు నాన్నా ! ఇవాళ నేషనుకు వెళ్ళాలి. ఒక నేపితుడు వొస్తున్నాడు. మధ్యాహ్నం తెలిగ్రాం వచ్చింది” అని చెప్పాడు.

మళ్ళీ ఒక్కక్షణం ఆగి “పిల్లలు బాగా అల్లరిచేశారా ఏమిటి ? వాళ్ళను కొట్టి ఎండలోకి తోసేశావుట” అని అడిగాడు.

నాకు కోపం ముంచుకుని వచ్చింది. “అవును. .వాళ్ళేమీ చెయ్యలేదు. అంతా బంగారు తండ్రుల్లాగా కూర్చున్నారు. నేనే దుర్మార్గుణి... కొట్టి ఎండలోకి తోసేశాను. సరేనా ?” అని అరిచాను.

మా వాడు కొంచెం ఆశ్చర్యపోయి “అదేమిటినాన్నా, అంత కోపమెందుకు ?” అన్నాడు.

నేనింకా రెచ్చిపోయాను. “అవునా...నేను రిటైరయిన ముసలాణ్ణి.

ఎవరికీ పనికిరాని వాణ్ణి. అందరూ ప్రయోజకులు కదూ. ఇక నాతోలి శాంతి ప్రమేయమూ ఎవరిక్కావాలి... ఇంకొకటి కావలికాచే కుక్కలాగా వొదిలిపెట్టి పోతారు నేను యింట్లోకి కావలికాస్తూ వడుండాలి..." అని అరిచాను.

మావాడు ఏమీ మాట్లాడకుండా వెళ్ళిపోయాడు. అసలు వాడి చిన్నతనంలో నేను వాడికి నేర్పిన మొదటిపాఠం యిదే "కోపంగా ఉన్న వారితో మాట్లాడకు. వెంటనే తప్పుకో.. వారి కోపం చల్లారిన తర్వాతనే నువ్వు మాట్లాడు.." అని, వాడు దాన్ని బాగా అలవాటు చేసుకున్నాడు.

వాడా విధంగా నా ముందు నుంచీ వెళ్ళిపోవడంతో నాకు గొప్ప చిరాకూ, బాధా కలిగాయి. వేతిలో వున్న పేపరు క్రింద విసిరికొట్టి "ఇక యీ యింట్లో అన్నం కూడా ముట్టను నేను... ఇంత అవమ సంజరిగాక నాకేనా అభిమానం లేనిది.." అంటూ వెళ్ళి ప్రక్క గదిలో కూర్చున్నాను. నా వెనకనే ఎవరో ఒకరు, లేక ఇంటిలపాడీ వచ్చి బతిమిలాడి తీసుకుపోతారనే భరోసాతో అడుగుల చప్పుడు కోసం చెవులు రిక్కించుకుని వింటూ వాలుకుర్చీలో కళ్ళు మూసుకుని కూర్చున్నాను.

కాని నాకు ఆశాభంగమెంది. ఎంతసేపటికీ ఆ అడుగుల చప్పుడు వినబడలేదు సరిగదా, వాకిట్లో స్కూటరు కదిలి వెళ్ళిపోయినచప్పుడూ, లోపల పనులు చేసుకుంటూ వొదినా మరదళ్ళు మాట్లాడుకుంటున్న మాటలూ, రాజు వరసగా పెడుతున్న గ్రామపోను గికారులూ వినబడు తున్నాయి. పిల్లలందరిచేతా వరసగా స్నానాలు చేయించి సముదాయిస్తున్నది మా కోడలు. వుండివుండి ఆమె మెత్తనికంఠస్వరం వినిపిస్తున్నది.

అంతలోనే నాకు నిద్రపట్టింది.

\* \* \*

నాకు మెలకువ వచ్చేసరికి గదిలో వెలుతురేలేదు. చీకట్లో వొంటరిగా కూర్చుండిపోవలసి వచ్చినందుకు దుఃఖం పొంగివచ్చింది. నా భార్యేవుంటే ఇలా నిరాదరణపొందే దుర్గతి పట్టేది కాదుగదా అనిపించింది.

కాని లోవలి గదిలో నాకు తెలియని వ్యవహారం ఏదో జరుగుతున్నది. వినీవినగానే, హాయినిచ్చే ఆ కంఠ స్వరం ఉండి ఉండి వినిపిస్తున్నది. నా శరీరం హఠాతుగా పులకరించి నట్లయింది. నెమ్మదిగా లేచి కిటికీలో నుంచి చూశాను.

హాలో పెద్దసభ జరుగుతున్నది. అందరి మధ్యా నా భార్య కూర్చుని వున్నది. పిల్లకుంక లందరూ బెల్లం మీదికి యీగలుముసిరినట్టు ఆమె మీదికి ఎగబడుతున్నారు. ఆమెఅందరినీ పేరు పేరునా పలకరిస్తూ 'మాబాబే' అనీ, 'మా ఆమ్మే' అనీ సంబరపడిపోతున్నది మావాడూ, కోడలూ, మా అమ్మాయి, రాజూ అందరూ పెద్దగా మాట్లాడుతున్నారు.

నేను మళ్ళీ వెళ్లి ఆ చీకటిగదిలోనే ఆ కుర్చీలో అలాగే కూలబడి కళ్ళు మూసుకున్నాను. మనసు తేలికపడినట్టు అనిపించిందేగాని పట్టుదల, రోషం మాత్రం తగలేదు. అందుకే రాజు వచ్చి "తాతయ్యా! అన్నానికి రమ్మంటున్నారు..." అని పిలిచే "నేను రానని చెప్పు పో..." అని కనీసం కొట్టి పంపించేశాను. ఆ తర్వాత మరొక కుర్రవెధవ వచ్చి "అబ్బో! అంతా చీకటి... ..తాతయ్యా! ఆంటిందాం రా" అన్నాడు గుమ్మంలోనే నిలబడి. "పోరా గాడిదా. మీరందరూ తినండి... నాకేమీ అక్కర్లేదు..." అన్నాను. షాడు వెళ్ళిపోయాడు. ఆ తర్వాత మా కోడలు వచ్చి "ఇలా చీకట్లో కూర్చున్నారేం మామయ్యా?" అంటూ లెటువేసి 'రండి. బోంబేద్దురుగాని" అని పిలిచింది. "నేను రాను... నాకక్కర్లేదు... కడుపు నిండుగా వుంది" అన్నాను. ఆమె ఒక్కక్షణం అలాగే నిలబడి తర్వాత వెళ్ళిపోయింది.

కొద్ది క్షణాల తర్వాత కొత్తచీరె సవ్వడి... మల్లెల వాసనా నన్ను ఒక్కసారిగా ఉక్కిరిబిక్కిరి చేశాయి. చల్లని గాలితెర వీచినట్లయింది. మరుక్షణంలో నా నుదుట చల్లని గాజుల వేయిపడింది. ఒక్కసారిగా నిలువెల్లా పులకరించిపోయాను. కళ్ళు తెరిచి చూశాను.

నెలల తరబడి చాకీరీ వల్లనూ ప్రయాణపు బడలిక వల్లనూ, కొంచెం నీరసంగా కనిపిస్తున్నదామె. ముఖంలో అమృతప్రాయమైన చిరునవ్వు మాత్రం చెక్కుచెదరకుండా అలాగే వుంది. ఒకచేత్తో నుదుట

పడుతున్న వెంట్రుకలను పెకి తోసుకుంటూ “లేవండి బాబూ భోజనాలు కానిచ్చేదాం...” అన్నది.

నేను ‘నాకేమీ అక్కర్లేదు...” అందామనుకున్నాను. కాని ఆమె నాకు మరికొన దగరగా వచ్చి నా భుజం పట్టుకుని లేవదీసి “రండి... మీరు రాకపోతే కోడలుకూడా అన్నం మానేస్తుందట. పరాయి అమ్మ కన్నబిడ్డ... దాన్ని బాధ పెట్టడం ఎందుకు?” అన్నది.

నాకు కళ్ళలో నీళ్ళు తిరిగాయి. ఆమెచేయి పట్టుకుని నడుస్తూ “నువ్వు వొస్తున్నట్టు నాకు రాయక పోయావా? నేషనుదగ్గరికి వచ్చే వాణిగా” అన్నాను.

ఆమె నవ్వుతూ “నాకేం తెలుసు? అలుడు టెలిగ్రాం యిచ్చాడని చెబితే యింటికే యిచ్చాడనుకున్నాను. ఆయన కాస్తా బావమరిదికి టెలిగ్రాం యిచ్చి వచ్చాడని నాకేం తెలుసు...” అన్నది.

నేను కాళ్ళ కడుక్కుని వంటయింట్లోకి అడుగుపెట్టగానే అంతా నిశ్శబ్దంగావుంది. పిల్లలందరూ అప్పుడే అన్నాలు తిని హాల్లోకి వెళ్లి పోయినట్టున్నారు. మావాడు ఒకవైపున గోడ కానుకుని కూర్చుని వున్నాడు. మా అమ్మాయీ, కోడలూ, చెరోవైపు కూర్చునివున్నారు.

నేను వెళ్ళి వెళ్ళగానే కంచంముందు కూర్చుని మా కోడలి వంక తిరిగి “నువ్వు అన్నం మానేయడమెందుకూ పిచ్చిపిల్లా? మంచిదానవే... అందరూ కానివ్వండింక” అన్నాను.

తర్వాత మావాడి వంక తిరిగి “ఎవరో స్నేహితుడొస్తున్నాడని అబద్ధంచెప్పి వెళ్ళకపోతే నాకు నిజం చెప్పక పోయావురా?” అన్నాను. వాడు నవ్వి వూరుకున్నాడేగాని ఏమీ మాట్లాడలేదు.

నేను భోజనం ముగించి కబుర్లు ముగించి హాల్లోకి వచ్చేసరికి సగ్గా తొమ్మిది కొట్టింది. పిల్లలందరూ అప్పటికే పరుపుమీద పడుకుని నిద్రపోతున్నారు. వాళ్ళదగ్గర కొద్దిక్షణాలు కూర్చున్నాను. పిచ్చివెధవలు, ప్రొద్దుటినుంచీ ఎంత అల్లరిచేశారు!

మా కోడలు వచ్చి “మామయ్యా! ఇటు వరండాలో మీకు మామూలుగా వేసే చోటనే పక్కవేశాను. వెళ్ళి పడుకోండి” అన్నది.

నేను మా ఆవిడవైపు చూశాను. ఆమె ఎవరూ చూడకుండా  
“వస్తాను... వెళ్ళమ”ని నా వంక తిరిగి నెగ చేసింది. నేను హాయిగా  
గాలిలో తేలిపోతున్నట్టు అడుగులువేస్తూ వరండాలోకి వెళ్ళాను.  
నా మంచం పక్కనే చాప ఒకటి వేరే పరిచివుంది.

నేను పక్కమీద వాలిపోయాను. చల్లని సముద్రపు గాలి తెరలు  
తెరలుగా వీస్తున్నది. నక్షత్రాలు నల్లని ఆకాశంలో మినుకు మినుకుమని  
వజ్రపుముక్కల వలె మెరుస్తున్నాయి. రాత్రి వేళల విహరించే ఏదో పేరు  
తెలియని పక్షి ‘రివ్యూన ఎగిరిపోతూ ‘క్రీక్’ మని అరుస్తున్నది.

నా ప్రక్కనే అడుగుల సవ్వడి... ఆ క్రొత్త చీరె జరజర,  
ఆ సిగలోని మలెల సుగంధం..., ఆ చల్లని ఆప్యాయత కురిపించే  
చూపులు... ఎండవేళ విశ్రాంతినిచ్చి నేదదీర్చే చల్లని గన్నేరు నీడవంటి  
మంచి మనసు... నిద్రా దేవత కమ్మగా నవ్వుతూ మమ్ములను తన  
వాడిలోకి తీసుకున్నది. ఆ అమృత పరిష్కంఠంలో అలాగే కమ్మగా  
నిద్రవట్టింది.

(భారతి, 1966 ఆగస్టు)